



દાખલ તારીખ	૦૪-૦૮-૨૦૨૫
રજીસ્ટરે લીધા તારીખ	૦૪-૦૮-૨૦૨૫
ફેસલ તારીખ	૧૫-૦૯-૨૦૨૬
સમયગાળો	વર્ષ માસ દિવસ ૦૦ ૧૦ ૧૧

મે. કુતિયાણા ના જ્યુડી.મેજી. ફર્સ્ટ ક્લાસ સાહેબશ્રી ની અદાલતમાં, મું.કુતિયાણા.

ફોજદારી કેસ નંબર : ૫૩૦/૨૦૨૫

આંક-

ફરીયાદી : શ્રી સરકાર...

વિ ૩ ધ્વ

આરોપી : વિજય કનૈયાલાલ કેલૈયા
ઉ.વ.૩૮
રહે. પંશેશ્વરી ચોક,
કુતિયાણા, જી.પોરબંદર.

ગુનો	:	જુગાર ધારા કલમ-૧૨(અ)
------	---	----------------------

ફરીયાદપક્ષ.....તરફે : વિ.એ.પી.પી.શ્રી જે.કે.પંડયા.

આરોપીઓ.....તરફે : વિ. વકીલ શ્રી એસ.ડી.પરમાર.

-::૬ રા વ ::-

(૧) ફરિયાદ પક્ષના કેસની ટુંક હકીકત:-

આ કામે ફરિયાદ પક્ષના કેસની ટુંક હકીકત એવી છે કે, આ કામનાં આરોપીએ ગઈ તા.૦૩/૦૩/૨૦૨૫ નાં રોજ ક્લાક ૨૦:૧૫ વાગ્યાના અરશામાં કુતિયાણા, થેપડા જાપા પાસે રોડ પર જાહેરમાં વરલી મટકાના આંકડાઓ લખી વરલી મટકાનો જુગાર રમી-રમાડતા વરલીનું સાહિત્ય વરલી મટકાનાં આંકડાઓ લખેલ ચીટી કિં.રૂ.૦૦/- તથા બોલપેન એક કિં.રૂ.૦૦/- તથા રોકડા રૂ.૮૦૦/- એમ કુલ કિં.રૂ.૮૦૦/- ના મુદ્દામાલ સાથે જાહેરમાંથી મળી આવી પકડાઈ જઈ ગુનો કરતાં, આ કામનાં

ફરીયાદીએ કુતિયાણા પોલીસ સ્ટેશનના ગુના રજી.નં.૧૧૨૧૮૦૦૪૨૫૦૦૮૧/૨૦૨૫ થી ફરીયાદ કરતા તપાસ કરનાર અમલદાર દ્વારા ગુનાની તપાસ કરી આરોપી સામે પુરતો પુરાવો જણાઈ આવતા, અત્રેની કોર્ટમાં જુગાર ધારાની કલમ-૧૨(અ) મુજબના ગુનાનું ચાર્જશીટ કરવામાં આવેલ છે.

(૨) આ કામનાં આરોપીને અત્રેની અદાલત દ્વારા સમન્સ કરવામાં આવતાં આરોપી હાજર થયેલ છે. ત્યારબાદ આરોપીને બી.એન.એસ.એસ.ની કલમ-૨૩૦ અન્વયે પોલીસ તપાસનાં કાગળોની નકલો પુરી પાડવામાં આવેલ છે અને ત્યારબાદ અત્રેની અદાલત દ્વારા આરોપીની આંક-૦૬ થી પ્લી લેવામાં આવતાં આરોપીએ તેમની સામેનાં ગુનાંનો સ્પષ્ટ ઈન્કાર કરતાં આ કામે ફરીયાદપક્ષનો પુરાવો નોંધવામાં આવેલ છે.

(૩) આ કામે ફરીયાદપક્ષ તરફથી નીચે મુજબનો મૌખિક તેમજ દસ્તાવેજી પુરાવો રજુ કરવામાં આવેલો છે.

-: મૌખિક પુરાવો:-

ક્રમ	આંક	સાહેદનું નામ	વિગત
(૧)	૧૩	ભરતભાઈ ભોજાભાઈ ગોજીયા	ફરીયાદી
(૨)	૧૭	આનંદ ખીમા સોંદરવા	પંચસાહેદ
(૩)	૧૯	અમીત ભીમશીભાઈ વરૂ	ત.ક.અધિકારી

-: દસ્તાવેજી પુરાવો :-

ક્રમ	આંક	દસ્તાવેજની વિગત
(૧)	૧૪	અસલ ફરીયાદ
(૨)	૧૫	મુદ્દામાલ કબ્જે કર્યાનું પંચનામુ
(૩)	૧૬	સેક્શન ૬૩(૪)(સી) મુજબનું સર્ટીફિકેટ

(૪) આ કામે ફરીયાદપક્ષનો પુરાવો મૌખિક રીતે પુરો થયાનું જાહેર કર્યા, બાદ આરોપીનાં બી.એન.એસ.એસ.ની કલમ-૩૫૧ હેઠળ વિશેષ નિવેદન લેવામાં આવેલ છે,

જેમાં આરોપી એ જણાવેલ છે કે, ફરીયાદ પક્ષનો પુરાવો ખોટો છે, અને બચાવમાં કોઈ સાહેદ તપાસેલ નથી કે સોગંદ પર જુબાની આપેલી નથી અને વિશેષમાં જણાવેલ છે કે, તેઓ નિર્દોષ છે. ત્યારબાદ આ કામે બંને પક્ષોની દલીલો સાંભળવામાં આવેલી છે.

(૫) ઉપરોક્ત કેસની હકીકત અત્રેની અદાલતના નિર્ણય સાડ નીચે મુજબના મુદ્દાઓ ઉપસ્થિત થાય છે.

-:: મુદ્દાઓ ::-

(૧) શું ફરીયાદપક્ષ નિઃશંક પાછો પુરવાર કરે છે કે, આ કામનાં આરોપીએ ગઈ તા.૦૩/૦૩/૨૦૨૫ નાં રોજ કલાક ૨૦:૧૫ વાગ્યાના અરશામાં કુતિયાણા, થેપડા જાપા પાસે રોડ પર જાહેરમાં વરલી મટકાના આંકડાઓ લખી વરલી મટકાનો જુગાર રમી-રમાડતા વરલીનું સાહિત્ય વરલી મટકાનાં આંકડાઓ લખેલ ચીઠ્ઠી કિં.રૂ.૦૦/- તથા બોલપેન એક કિં.રૂ.૦૦/- તથા રોકડા રૂ.૮૦૦/- એમ કુલ કિં.રૂ.૮૦૦/- ના મુદ્દામાલ સાથે જાહેરમાંથી મળી આવી પકડાઈ જઈ જુગાર ધારાની કલમ-૧૨(અ) મુજબનો સજાને પાત્ર ગુન્હો કરેલ છે ?

(૨) શું હુકમ ?

(૬) ઉપરોક્ત મુદ્દાઓ પરત્વેના અત્રેની અદાલત ના નિર્ણયો નીચે મુજબ છે.

(૧) નકારમાં,

(૨) આખરી હુકમ મુજબ.

-:: કા ર ણો ::-

મુદ્દા નંબર :૧:

(૭) આ કામે ફરીયાદપક્ષે આરોપી સામેનો કેસ પુરવાર કરવા માટે સૌપ્રથમ આ કામે

આરોપીને મુદ્દામાલ સાથે અટક કર્યાનાં પંચનામાના પંચસાહેદ આનંદ ખીમા સોંદરવાને આંક-૧૭ સોગંદ ઉપર તપાસવામાં આવેલ છે. સદર પંચસાહેદે આંક-૧૫ ના મુદ્દામાલ કબજે કર્યાના પંચનામામાં માત્ર પોતાની સહી ઓળખી બતાવેલ છે, તે સિવાયની પંચનામાની હકીકતોને સમર્થન આપેલ ન હોય, તેઓને ફરીયાદપક્ષે ફરી ગયેલા જાહેર કરી ઉલટતપાસ કરવા છતાં પંચનામાની હકીકતોને લેશમાત્ર સમર્થન પુરૂ પાડેલ નથી. જ્યારે આરોપી તરફેની ઉલટતપાસમાં તેઓએ એ હકીકતનો સ્વીકાર કરેલ છે કે, તેઓએ તૈયાર લખેલ કાગળમાં સહી કરેલી અને તે સિવાય પંચનામાની વિગતે તેઓ કંઈ જાણતા નથી. જ્યારે આ પંચનામાનાં અન્ય પંચસાહેદ જગદીશ દલસુખભાઈ સોંદરવા મરણ ગયેલ હોય, જેથી તેઓને આ કામે તપાસીને તેઓનો પુરાવો રેકર્ડ કરી શકાયેલ નથી.

(૮) આ કામે ફરીયાદપક્ષ તરફે આ કામનાં ફરીયાદી ભરતભાઈ ભોજાભાઈ ગોજીયાને આંક-૧૩ થી સોગંદ ઉપર તપાસવામાં આવેલ છે. તેઓએ તેમની સરતપાસમાં પોતાની ફરીયાદ હકીકતને સમર્થનકારી પુરાવો રજૂ રાખેલ છે અને જુબાની દરમ્યાન આંક-૧૪ થી અસલ ફરીયાદ, આંક-૧૫ થી મુદ્દામાલ કબજે કર્યા અંગેનું પંચનામું તથા આંક-૧૬ થી સેક્શન ૬૩(જ)(સી) મુજબનું સર્ટીફિકેટ રજૂ રાખેલ છે. જ્યારે આરોપી તરફેની ઉલટતપાસમાં ફરીયાદીએ એ હકીકતોનો સ્વીકાર કરેલ છે કે, તેઓ કયાં વાહનમાં અને કયાં સમયે તેઓ પેટ્રોલીંગમાં નિકળેલ હતા તે હકીકત તેમની ફરીયાદમાં લખાવેલ નથી. બનાવવાળો વિસ્તાર રહેણાંક અને લોકોની અવર-જવર વાળો વિસ્તાર છે. જ્યારે આ સિવાયની અન્ય હકીકતોને સદર ફરીયાદીએ ઉલટતપાસમાં નકારી કાઢેલ છે.

(૯) આ કામે ફરીયાદપક્ષ તરફે હાલના ગુનાની તપાસ કરનાર અમલદાર અમીત ભીમશીભાઈ વરૂને આંક-૧૯ થી સોગંદ ઉપર તપાસવામાં આવેલ છે. તેઓએ તેમની સરતપાસમાં તેઓએ કરેલ તપાસની કાર્યવાહીને સમર્થનકારી પુરાવો રજૂ રાખેલ છે અને આરોપી સામે પુરતો પુરાવો જણાતા ચાર્જશીટ કરેલાની હકીકતો જણાવેલ છે. જ્યારે આરોપી તરફેની ઉલટતપાસમાં ત.ક.અમલદારે એ હકીકતોનો સ્વીકાર કરેલ છે કે, બનાવવાળા વિસ્તારમાં લોકોની અવર-જવર હોય છે. આ કામે પોલીસ સિવાય અન્ય

સ્વતંત્ર સાહેદોના નિવેદનો નોંધેલ નથી. જ્યારે આ સિવાયની અન્ય હકીકતોને ત.ક. અમલદારે ઉલટ તપાસમાં નકારી કાઢેલ છે.

(૧૦) આ કામે ફરીયાદપક્ષે રજુ સમગ્ર મૌખિક તેમજ દસ્તાવેજી પુરાવો ધ્યાને લેવામાં આવે તો, આ કામે ફરીયાદી તથા ત.ક.અમલદારે તેઓની ઉલટતપાસમાં કબુલ રાખેલ છે કે, બનાવવાળો વિસ્તાર રહેણાંક અને લોકોની અવર-જવર વાળો વિસ્તાર છે. આમ, બનાવવાળી જગ્યા એ જાહેર જગ્યા છે અને ત્યાંથી સ્વતંત્ર અને તટસ્થ સાહેદો મળી શકે તેમ હોવા છતાં ત.ક.અમલદાર દ્વારા એવો પુરાવો એકત્રીત કરવામાં આવેલ નથી. આમ, હાલના પોલીસ સાહેદનો પુરાવો ધ્યાને લેતાં, આંક-૧૫ વાળા પંચનામા મુજબ આરોપી પાસેથી મુદ્દામાલ પાવતીની વિગત મુજબનો મુદ્દામાલ પંચોની હાજરીમાં કબ્જે કરેલ હોવાની હકીકતને સમર્થન મળતુ નથી. વધુમાં, આરોપીએ સદરહુ કામમાં પકડાયેલ મુદ્દામાલ સંદર્ભે આંક-૦૫ થી નો કલેઈમ પુરસીસ આપી જાહેર કરેલ છે કે, સદરહુ કામમાં પકડાયેલ મુદ્દામાલ તેઓની માલીકીનો નથી અને તેઓ તેનો કલેઈમ કરતા નથી અને કરવાના નથી.

આમ, આ કામે ફરીયાદી તથા ત.ક.અમલદારની જુબાની ધ્યાને લેતાં, તેઓ ફરિયાદમાં જણાવેલ બનાવને અનુરૂપ સુસંગત જુબાની આપેલ છે અને ઉલટતપાસ જોતાં પણ વિપરીત કોઈ પુરાવો રજુ થયેલો નથી. પરંતુ ઉપર ચર્ચા કરી તેમ જ્યારે સ્વતંત્ર સાહેદ મળી શકે તેમ હોવા છતાં, સ્વતંત્ર સાહેદોના નિવેદનો લીધા નથી અને જે પંચસાહેદો તપાસેલા છે તેઓ ફરી ગયેલા જાહેર થયેલા છે. તે સંજોગોમાં એક માત્ર પોલીસ સાહેદોની જુબાની પર આધાર રાખીને આરોપી વિરુદ્ધનો ગુનો પુરવાર થયેલો માની શકાય નહીં. આમ, ઉપરોક્ત ચર્ચા કર્યા મુજબ ફરીયાદપક્ષનો સમગ્ર પુરાવો વંચાણે લેતાં, આરોપીને ગુનાના કામે સાંકળતો કોઈ મહત્વનો પુરાવો ફરીયાદપક્ષ રેકર્ડ પર લાવી શકેલ નથી. આમ, ઉપરોક્ત હકીકત જોતાં આરોપી સામેનો આક્ષેપ ફરીયાદપક્ષ નિઃશંક પણે પુરવાર કરવામાં નિષ્ફળ નિવડેલ હોઈ મુદ્દા નં.૧ નો જવાબ નકારમાં આપી મુદ્દા નં.૨ અંગે ન્યાયના હિતમાં નીચે મુજબનો હુકમ કરવામાં આવે છે.

-:: હુ ક મ ::-

- આ કામના આરોપીને બી.એન.એસ.એસ.ની કલમ-૨૭૮(૧) અન્વયે જુગાર

ધારાની કલમ-૧૨(અ) મુજબના સજાને પાત્ર ગુનામાંથી શંકાનો લાભ આપી છોડી મુકવાનો હુકમ કરવામાં આવે છે.

- આ કામે કબજે લેવામાં આવેલ મુદ્દામાલ રોકડ રકમ, જે કોઈ કલેઈમ કરતા ન હોઈ, અપીલ સમય વિત્યે સરકાર ખાતે જમા કરાવવાનો હુકમ કરવામાં આવે છે. તેમજ અન્ય મુદ્દામાલનો અપીલ સમય વીત્યેથી નાશ કરવાનો આથી હુકમ કરવામાં આવે છે.
- આરોપીએ બી.એન.એસ.એસ.ની કલમ-૪૮૧ મુજબ અપીલના કામે જરૂર પડ્યે હાજર થવા બાબતેના છ માસ સુધીની મુદતના રૂ. ૫,૦૦૦/- (અંકે રૂપિયા પાંચ હજાર પુરા) ના જામીન તથા તેટલી જ રકમના જાતમુચરકા અત્રેની કોર્ટમાં આપવાના રહેશે.

હુકમ આજરોજ તારીખ ૧૫મી, માહે-જુન, સને-૨૦૨૬ ના રોજ ખુલ્લી અદાલતમાં વાંચી, સંભળાવી જાહેર કર્યો.

તારીખ : ૧૫-૦૬-૨૦૨૬
સ્થળ : કુતિયાણા.

(કલ્પેશ લક્ષ્મણભાઈ નાડિયા)
(CODE No. GJ 01433)
જ્યુડીશ્યલ મેજિસ્ટ્રેટ ફર્સ્ટ ક્લાસ
કુતિયાણા